

## ಮುರುಘಾಮಠದಲ್ಲಿ ನಡೆದ ರಾಜ್ಯಮಟ್ಟದ ಕವಿಗೋಷ್ಠಿ

**ಚಿತ್ರದುರ್ಗ, ಏ. 12** - ಅಲ್ಲಮಪ್ರಭು ಎಂದರೆ ನಾಡು ಕಂಡಂತಹ ವಿರಳ ಮತ್ತು ಚಿಕ್ಕಿತ್ಸಕ ವ್ಯಕ್ತಿತ್ವ. ಆತನ ಬುದ್ಧಿಯು ಒರಗಲ್ಲಿಗೆ ತೀಡಿ ತಿಕ್ಕಿ ಅದರಲ್ಲಿ ಪಾಸಾದಾಗ ಒಪ್ಪಿಕೊಳ್ಳುವ ಜಾಯಮಾನ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಶ್ರೀ ಜಗದ್ಗುರು ಮುರುಘರಾಜೇಂದ್ರ ಬೃಹನ್ನರದಲ್ಲಿ ನಡೆದ ಅಲ್ಲಮಪ್ರಭುದೇವರ ಸ್ಮರಣೆ, ಭಾರತೀಯ ನೂತನ ವರ್ಷಾರಂಭ, ಯುಗಾದಿ ಹಬ್ಬದ ರಾಜ್ಯಮಟ್ಟದ ಕವಿಗೋಷ್ಠಿಯ ಅಧ್ಯಕ್ಷತೆ ವಹಿಸಿ ಶ್ರೀಗಳು ಮಾತನಾಡಿದರು.

ಅಲ್ಲಮಪ್ರಭು ಅವನೊಬ್ಬ ಪರೀಕ್ಷಕ. ಒಳಹೊಕ್ಕು ನೋಡುವವನು. ಆತನದು ಸಾಧನಮಾರ್ಗ : ಅದು ಸುಲಭ ಮಾರ್ಗವಲ್ಲ. ಕ್ಷಿಪ್ರಕರವಾಗಿರುವ ಮಾರ್ಗ. ಎಲ್ಲದರ ಜೊತೆಗೆ ಬದುಕನ್ನು ಕಟ್ಟಿಕೊಳ್ಳಬೇಕಾದ ಅನಿವಾರ್ಯತೆ. ಅಲ್ಲಮನ ಬದುಕಿನಲ್ಲಿ ತುಮುಲಗಳಿದ್ದವು. ಎಲ್ಲರು ಆರಾಧಿಸುವುದು ನಾಮ, ರೂಪ, ಕ್ರಿಯೆ ಇಲ್ಲದವನನ್ನು. ಭಕ್ತರು ಮತ್ತು ದೇವರ ನಡುವೆ ಸಂಘರ್ಷ ನಡೆದರೆ ಭಕ್ತರು ಗೆಲ್ಲುತ್ತಾರೆ. ಕಾರಣ ಅದು ಸಾಧನೆಯ ಮಾರ್ಗ. ಪರಿವರ್ತನ ಮಾರ್ಗದ ಮೂಲಕ ಶಾಂತಿ, ಸ್ಮರಣೆಯ ಬದುಕು ನಮ್ಮದಾಗಬೇಕು ಎಂದು ಹೇಳಿದರು.

ಶ್ರೀಗಳು ಮೌಲ್ಯಗಳ ಪುನರುತ್ಥಾನ ಕವನ ವಾಚಿಸಿದರು -

ಆಧುನಿಕ ಜಗತ್ತಿನೊಳು ಮೂಲೆಗುಂಪಾಗುತ್ತಿವೆ ಮೌಲ್ಯಗಳು

ಮಾನವ ಬದುಕನು ಆವರಿಸಿಕೊಂಡಿವೆ ವಿವಿಧ ದೌರ್ಬಲ್ಯಗಳು || ಪ ||

ಪ್ರಭುತ್ವದೊಳು ರಾಜರಾಣಿಯರು ಆಗಿರುತ್ತಿದ್ದರಲ್ಲ ದೊರೆಗಳು

ಜನಪ್ರತಿನಿಧಿಗಳ ಆಯ್ಕೆಗಾಗಿ ಈಗ ನಡೆಯುವವು ಚುನಾವಣೆಗಳು

ಪ್ರಜಾಸತ್ತೆಯೊಳು ಅರಸರನು ಮೀರಿಸಿದರು ಜನಪ್ರತಿನಿಧಿಗಳು

ಆಯ್ಕೆಯಾದ ಜನಪ್ರತಿನಿಧಿಗಳಿಂದ ಏನೆಲ್ಲ ಮಸಲತ್ತುಗಳು || 1 ||

ಶಾಸನಗಳನು ಜಾರಿಗೊಳಿಸಲು ಅಧಿಕಾರಿಗಳ ನೇಮಕಾತಿ

ಅಧಿಕಾರಿ ಜನಪ್ರತಿನಿಧಿಗಳಿಂದ ನಿತ್ಯವೂ ಹಣದ ವಸೂಲಾತಿ

ತಮಗೆ ತಾವೆ ವಿಧಿಸಿಕೊಳ್ಳಬೇಕಿದೆ ಕೆಲವೊಂದು ಮಿತಿ

ಬದ್ಧತೆಗೆ ಒಳಗಾಗದರೆ ಆಗುವುದಲ್ಲ ಪ್ರಜಾಪ್ರಭುತ್ವದ ತಿಥಿ || 2 ||

ನಾಡಿನೊಳಗಲ್ಲಲ್ಲಿ ಧಾರ್ಮಿಕ ಮಠ-ಪೀಠಗಳ ನೇತಾರರು

ಧಾರ್ಮಿಕ ಸಾಧನೆ - ಬೋಧನೆಯ ಮರೆತಂತಹ ಕೆಲವರು

ಹುಸಿತನದ ಮೇಲೆ ಬದುಕ ನಿರ್ಮಿಸಲು ಹೊರಟಂತಹ ಭಕ್ತರು

ಅದಕ್ಕಾಗಿ ವಿವಿಧ ಮೌಢ್ಯಗಳನು ನಿತ್ಯ ಆಚರಿಸುತ್ತ ನಡೆದಿಹರು || 3 ||

ಮುಖ್ಯಅತಿಥಿಯಾಗಿ ಭಾಗವಹಿಸಿ ಮಾತನಾಡಿದ ಹುಮನಬಾದ್‌ನ ಖ್ಯಾತ ಸಾಹಿತಿ ಡಾ. ಗವಿಸಿದ್ದಪ್ಪ ಎಚ್. ಪಾಟೀಲ, ಕರ್ನಾಟಕ ಮಠಗಳ ಪರಂಪರೆಯಲ್ಲಿ ಇಂತಹ ಕಾರ್ಯಕ್ರಮ ಮುರುಘಾಮಠದಲ್ಲಿ ನಡೆಯಲು ಸಾಧ್ಯ. ಬಸವತತ್ವವನ್ನು ಎತ್ತಿಹಿಡಿಯುವ ಕೆಲಸವನ್ನು ಶ್ರೀಗಳು ಮಾಡಿದ್ದಾರೆ. ಎಲ್ಲ ಸಮುದಾಯದವರನ್ನು ಶ್ರೀಗಳು ಒಟ್ಟಿಗೆ ತೆಗೆದುಕೊಂಡು ಹೋಗುತ್ತಿದ್ದಾರೆ. ಶ್ರೀಗಳನ್ನು ಮುಕ್ತವಾಗಿ ಅಭಿನಂದಿಸುತ್ತೇನೆ.

ನಾವು ಹೊಸವರ್ಷವನ್ನು ಕಾವ್ಯದ ಮೂಲಕ ಬರಮಾಡಿಕೊಳ್ಳುವ ಪ್ರಯತ್ನ ಮಾಡಿರುವುದು ಅತೀವ ಸಂತೋಷವಾಗಿದೆ. ಬಸವಣ್ಣನವರ ತಾಯ್ನಂದ ಗುಣದಂತೆ ಅಲ್ಲಮನ ವಚನಗಳಿವೆ. ಮಾನವೀಯ ಮೌಲ್ಯಗಳು ಇಂದು ಎತ್ತ ಸಾಗುತ್ತಿವೆ ಎಂಬುದನ್ನು ನೋವು ನೋಡಬೇಕಿದೆ. ಇಂತಹ ಮೌಲ್ಯಗಳು ನಮ್ಮ ಆಸ್ತಿ ಇದ್ದಂತೆ. ಸಂಸ್ಕಾರ ಮತ್ತು ಸಂಸ್ಕೃತಿ ಬದುಕಿನಲ್ಲಿ ಅಳವಡಿಸಿಕೊಳ್ಳುವ ಪ್ರತೀಕ ನಮ್ಮ ನುಡಿಗಳಲ್ಲಿ ಇರಬೇಕು. ವ್ಯಕ್ತಿಯ ಜೀವನ ನಿರೂಪಿಸಲಿಕ್ಕೆ ನಾವು ಬದ್ಧರಾಗಿರಬೇಕು. ನಾವು ಶ್ರದ್ಧೆಯಿಂದ ಇರಬೇಕಿದೆ. ಸಹನೆಯಿಂದ ವರ್ತನೆ ಮಾಡಬೇಕು. ನ್ಯಾಯ, ಸಚ್ಚಾರಿತ್ರ್ಯ, ಸೋದರತೆ ಅಳವಡಿಸಿಕೊಂಡಾಗ ಮಾನವೀಯ ಮೌಲ್ಯಗಳು ಸಾಧ್ಯವಾಗುತ್ತವೆ ಎಂದರು.

ಅಂತರಂಗದ ಅನಾವರಣ ಕೃತಿ ಕುರಿತು ಮಾತನಾಡಿದ ದೂರದರ್ಶನ ವಾರ್ತಾ ವಾಚಕ ಡಾ. ನೂರ್‌ಸಮದ್ ಅಬ್ದುಲಗೇರಿ, ಕನ್ನಡಕ್ಕೆ 2500 ವರ್ಷಕ್ಕೆ ಹೆಚ್ಚಿನ ಇತಿಹಾಸವಿದೆ. ಆದರೂ ಕನ್ನಡದ ಉಳವಿಗಾಗಿ ಹೋರಾಟ ಮಾಡುತ್ತಿರಬೇಕೆ. ಒಂದು ಭಾಷೆಯನ್ನು ಅರ್ಥ ಮಾಡಿಕೊಳ್ಳಬೇಕಾದರೆ ನಮ್ಮ ಭಾಷೆ ಚೆನ್ನಾಗಿ ಕಲಿತುಕೊಂಡಿರಬೇಕು ಎಂದರು.

ಶ್ರೀಮಠದ ಅನುಭವ ಮಂಟಪ, ಅಲ್ಲಮಪ್ರಭು ಅಧ್ಯಯನ ಕೇಂದ್ರ ಮತ್ತು ಶ್ರೀಮಠದ ಮುಂಭಾಗ ಮೂರು ಸಮನಾಂತರ ವೇದಿಕೆಗಳಲ್ಲಿ ಏಕಕಾಲದಲ್ಲಿ ನಡೆದ ಕವಿಗೋಷ್ಠಿಗಳಲ್ಲಿ 115ಜನ ಕವಿಗಳು ಭಾಗವಹಿಸಿದ್ದರು. ಬಾಗಲಕೋಟೆಯ ಬದರೀನಾಥ ಜಹಗೀರ್‌ದಾರ್ - ಮಹಾಮಹಿಮ, ಕೆ.ಎಂ. ವೀರಣ್ಣ ಬೆಂಗಳೂರು - ಪ್ರಭುವೆ ಮತ್ತೊಮ್ಮೆ ಹುಟ್ಟಿಬಾ, ಜಮೀವುಲ್ಲಾ ಮೊಳಕಾಲ್ಮೂರು - ಆಲಯದಿಂದ ಬಯಲಿನೆಡೆಗೆ, ಶ್ರೀಮತಿ ದಾಕ್ಷಾಯಣಿ ಉದಗಟ್ಟಿ - ಘನಮಹಿಮ ಅಲ್ಲಮಪ್ರಭು, ಸುನೀತಾ ಸೊಲ್ಲಾಪುರ ಬೆಳಗಾವಿ - ವಚನಗಳ ಹರಿಕಾರ, ಹಮೀದಾಬೇಗಂ ದೇಸಾಯಿ ಸಂಕೇಶ್ವರ - ಬಯಲೊಳಗೆ ಬಯಲಾಗಿ, ಡಾ. ಸರಸ್ವತಿ ಆರ್. ಕಳಸದ್ ಧಾರವಾಡ - ಗುಹೇಶ್ವರ, ಡಾ. ನೆಲ್ಲಿಕಟ್ಟಿ ಸಿಝೆದೇಶ್ ಶಿವಮೊಗ್ಗ - ಇರುವಿನ ಅರಿವು, ಡಾ. ಹಾ.ಮ. ನಾಗಾರ್ಜುನ ಶಿವಮೊಗ್ಗ - ಶರಣನ ಸ್ವಗತ, ಸಿದ್ದನಕೊಪ್ಪಲು ಕುಮಾರ್ ಕೆ.ಆರ್. ನಗರ - ನಿಜಶರಣ ಅಲ್ಲಮಪ್ರಭು ಕವನ ವಾಚಿಸಿದರು. ಕಾರ್ಯಕ್ರಮದಲ್ಲಿ 2019ರ ರಾಜ್ಯಮಟ್ಟದ ಕವಿಗೋಷ್ಠಿಯ ಕವಿತೆಗಳ ಸಂಕಲನ 'ಅಂತರಂಗದ ಅನಾವರಣ' ಕೃತಿ ಬಿಡುಗಡೆಗೊಳಿಸಲಾಯಿತು.

ಭೋವಿ ಗುರುಪೀಠದ ಶ್ರೀ ಜ. ಇಮ್ಮಡಿ ಸಿದ್ದರಾಮೇಶ್ವರ ಸ್ವಾಮಿಗಳು, ಮಡಿವಾಳ ಗುರುಪೀಠದ ಶ್ರೀ ಬಸವ ಮಾಚಿದೇವ ಸ್ವಾಮಿಗಳು, ದಾವಣಗೆರೆ ವಿರಕ್ತಮಠದ ಶ್ರೀ ಬಸವಪ್ರಭು ಸ್ವಾಮಿಗಳು ಸಮ್ಮುಖ ವಹಿಸಿದ್ದರು. ಕಾರ್ಯಕ್ರಮ ಪ್ರಾಯೋಜಕರಾದ ಶ್ರೀಧರ ಪಾಟೀಲ ಜೆಡಿಎಸ್ ಮುಖಂಡರು ದಾವಣಗೆರೆ ಮತ್ತು ಸಂದೀಪ ಗುಂಡಾರ್ಪಿ, ಕು| ತ್ರಿಷಿಕಾ ಜಿ.ಎಸ್. ಚಿತ್ರದುರ್ಗ ಭಾಗವಹಿಸಿದ್ದರು.

ಜಮುರಾ ಕಲಾವಿದರು ವಚನ ಗಾಯನ ಮಾಡಿದರು. ಸಂಗಮೇಶ ಎನ್.ಜವಾದಿ ಸ್ವಾಗತಿಸಿದರೆ, ಪಿ.ಟಿ. ಉಮೇಶ್ ನಿರೂಪಿಸಿ ವಂದಿಸಿದರು.





